

میک آپ والے اسٹیکرز لگے ہوں تو وضو غسل کا حکم

مجیب: عبدہ المذنب محمد نوید چشتی عفی عنہ

مصدق: مفتی محمد قاسم عطاری

فتویٰ نمبر: 88

تاریخ اجراء: 16 ربیع الاول 1434ھ / 29 جنوری 2013ء

دارالافتاء اہلسنت

(دعوت اسلامی)

سوال

کیا فرماتے ہیں علمائے دین و مفتیان شرع متین اس مسئلے کے بارے میں کہ آج کل ایسی مہندی مارکیٹ میں بیچی جا رہی ہے جسے ہاتھ وغیرہ پر لگانے سے ہاتھ پر ایسی ہی ایک باریک جرم دار تہہ چڑھ جاتی ہے، جیسے نیل پالش لگانے سے چڑھتی ہے۔ ایسی مہندی لگی ہوئی ہونے کی صورت میں وضو غسل ہو جائے گا یا نہیں؟ نیز نیل پالش لگی ہو تو وضو غسل ہو جائے گا یا نہیں؟ نیز ایسے میک آپ کے چہرے یا بدن پر ہونے سے وضو غسل ہو جائے گا یا نہیں، جو اسٹیکرز کی صورت میں ہوتا ہے اور اسے باقاعدہ چہرے پر چپکا یا جاتا ہے اور وہ اسٹیکرز پانی کے جلد تک پہنچنے سے مانع ہوتے ہیں؟

بِسْمِ اللّٰهِ الرَّحْمٰنِ الرَّحِیْمِ

الْجَوَابُ بِعَوْنِ الْمَلِکِ الْوَهَّابِ اَللّٰهُمَّ هِدَايَةَ الْحَقِّ وَالصَّوَابِ

سوال میں مذکورہ مہندی، نیل پالش اور اسٹیکرز والے میک آپ کے لگے ہونے کی حالت میں وضو اور غسل نہیں ہو گا، اس لیے کہ مذکورہ تینوں چیزیں پانی کے جلد تک پہنچنے سے مانع ہیں، اور یہ کسی شرعی ضرورت یا حاجت کے لیے بھی نہیں ہیں، قاعدہ یہ ہے کہ جو چیزیں پانی کو جسم تک پہنچنے سے مانع ہوں ان کے جسم پر چپکے ہونے کی حالت میں وضو اور غسل نہیں ہوتا، کیونکہ وضو میں سر کے علاوہ باقی تینوں اعضاء وضو اور غسل میں پورے جسم کے ہر ہر بال اور ہر ہر روٹے پر پانی بہ جانا فرض ہے۔

قرآن پاک میں اللہ تعالیٰ کا ارشاد پاک ہے: ﴿و ان کنتم جنبا فاطہروا﴾ ترجمہ کنزالایمان: اور اگر تمہیں نہانے کی

حاجت ہو تو خوب ستھرے ہو لو۔ (پارہ 6، سورۃ المائدہ 5، آیت 6)

حضرت علی المرتضیٰ کرم اللہ وجہہ الکریم سے روایت ہے کہ نبی کریم صلی اللہ تعالیٰ علیہ وسلم نے فرمایا: ”من

ترک شعرة من جسده من جنابة لم یغسلها فعل به کذا و کذا من النار قال علی فمن ثم عادیة و

کان یجزہ“ جس نے غسل جنابت میں ایک بال کی جگہ بے دھوئے چھوڑ دی اس کے ساتھ آگ سے ایسا ایسا کیا جائے

گا (یعنی عذاب دیا جائے گا) حضرت علی رضی اللہ تعالیٰ عنہ فرماتے ہیں: اسی وجہ سے میں نے اپنے سر کے ساتھ دشمنی کر لی، راوی کہتے ہیں کہ حضرت علی رضی اللہ عنہ سر کے بال منڈائے رکھتے تھے۔ (سنن ابن ماجہ، صفحہ 44، مطبوعہ کراچی) حضرت ابوہریرہ رضی اللہ تعالیٰ عنہ سے روایت ہے: ”قال رسول اللہ صلی اللہ تعالیٰ علیہ وسلم إن تحت كل شعرة جنابة فاغسلوا الشعرة واتقوا البشرة“ رسول اللہ صلی اللہ تعالیٰ علیہ وسلم نے فرمایا: ہر بال کے نیچے جنابت ہے تو بال دھوؤ اور جلد کو صاف کرو۔ (سنن ابن ماجہ، ص 44، مطبوعہ کراچی)

علامہ ابن ہمام رضی اللہ تعالیٰ عنہ فرماتے ہیں: ”ولو لوزق بأصل ظفره طين يابس ونحوه أوبقى قدر رأس الإبرة من موضع الغسل لم يجز۔ اگر اس کے ناخن کے اوپر خشک مٹی یا اس کی مثل کوئی اور چیز چپک گئی یا دھونے والی جگہ پر سوئی کے ناکے کے برابر باقی رہ گئی تو جائز نہیں ہے یعنی غسل اور وضو نہیں ہوگا۔ (فتح القدیر مع الہدایہ، جلد 1، ص 13، مطبوعہ کوئٹہ)

فتاویٰ عالمگیری جلد 1 ص 16 مطبوعہ کراچی، منیۃ المصلی ص 17 مطبوعہ ملتان اور اس کی شرح غنیۃ المتتملی المعروف حلبی کبیر میں ہے: ”واللفظ من الغنیة:“ (وذکر فی المحيط إذا کان علی ظاہر بدنہ جلد سمک أو خبز ممضوع قد جف و اغتسل أو توضأ ولم یصل الماء إلی ماتحتہ لم یجز) و کذا الدرر النیابس فی الأنف لوجوب تعمیم الغسل للبدن جمیعہ و ہذہ الأشياء تمنع لصلا بتھا“ محیط میں ذکر کیا ہے کہ اگر کسی آدمی کے جسم پر مچھلی کی جلد یا چبائی ہوئی روٹی لگی ہے اور خشک ہو چکی ہے اس حالت میں اس نے غسل یا وضو کیا اور پانی اس کے نیچے جسم تک نہیں پہنچا تو غسل اور وضو نہیں ہوگا، اور اسی طرح ناک کی خشک رینڈھ کا حکم ہے، اس لیے کہ غسل میں پورے بدن کو دھونا واجب ہے اور یہ اشیاء اپنی سختی کی وجہ سے پانی کے جسم تک پہنچنے سے مانع ہیں۔ (غنیۃ المتتملی مع منیۃ المصلی، ص 49، مطبوعہ کوئٹہ)

فتاویٰ عالمگیری میں ہے: ”إن بقی من موضع الوضوء قدر رأس إبرة أو لوزق بأصل ظفره طين يابس أو رطب لم یجز۔ اگر وضو والی کسی جگہ پر سوئی کے ناکے کے برابر کوئی چیز باقی ہو یا ناخن کے اوپر خشک یا تر مٹی چپک جائے تو جائز نہیں یعنی وضو غسل نہیں ہوگا۔

اسی میں ہے: ”والخضاب إذا تجسد ویبس یمنع تمام الوضوء والغسل کذا فی السراج الوہاج ناقلاً عن الوجیز“ خضاب جب جرم دار ہو اور خشک ہو جائے تو وضو اور غسل کی تمامیت سے مانع ہے یعنی اس کی وجہ

سے وضو اور غسل تام نہیں ہوگا، السراج الوہاج میں وجیز کے حوالے سے اسی طرح ہے۔ (فتاویٰ عالمگیری، جلد 1، ص 6، مطبوعہ کراچی)

اسی میں ایک اور مقام پر ہے: ”ولو أنزقت المرأة رأسها بطيب بحيث لا يصل الماء إلى أصول الشعر وجب عليها إزالتها ليصل الماء إلى أصوله كذافي السراج الوہاج“ اگر عورت نے اپنے سر پر کوئی خوشبو اس طرح لگائی کہ اس کی وجہ سے بالوں کی جڑوں تک پانی نہیں پہنچتا تو اس پر اس خوشبو کو زائل کرنا واجب ہے تا کہ پانی بالوں کی جڑوں تک پہنچ جائے، السراج الوہاج میں اسی طرح ہے۔ (فتاویٰ عالمگیری، جلد 1، ص 16، مطبوعہ کراچی)

صدر الشریعہ بدرالطریقہ مولانا مفتی امجد علی اعظمی علیہ رحمۃ اللہ القوی فرماتے ہیں: مچھلی کا سنا اعضاء وضو پر چپکارہ گیا وضو نہ ہوگا کہ پانی اس کے نیچے نہ بہے گا۔ (بہار شریعت، جلد 1، حصہ 2، ص 292، مکتبۃ المدینہ، کراچی)

اور جہاں تک اس بات کا تعلق ہے کہ فقہائے کرام نے مہندی کے جرم کے باوجود وضو ہو جانے کی تصریح کی ہے تو اس کا جواب یہ ہے کہ فقہائے کرام کا یہ حکم اُس معمولی سے جرم کے بارے میں ہے جو مہندی لگانے کے بعد اچھی طرح دھونے کے بعد بھی لگا رہ جاتا ہے جس کی دیکھ بھال میں حرج ہے جیسے آٹا گوندھنے کے بعد معمولی سا اٹا ناخن وغیرہ پر لگا رہ جاتا ہے، یہ نہیں کہ پورے ہاتھ پاؤں پر پلاسٹک کی طرح مہندی کا جرم چڑھالیں، بازووں پر بھی ایسی ہی مہندی کا اچھا خاصا حصہ چڑھالیں، پورا چہرہ اسٹیکرز والے میک آپ سے چھپالیں اور پھر بھی وضو غسل ہوتا رہے۔ ایسی اجازت ہر گز ہر گز کسی فقیہ نے نہیں دی۔

وَاللّٰهُ اَعْلَمُ عَزَّوَجَلَّ وَرَسُوْلُهُ اَعْلَمُ صَلَّى اللّٰهُ تَعَالٰى عَلَيْهِ وَاٰلِهٖ وَسَلَّمَ



Dar-ul-Ifta Ahlesunnat (Dawat-e-Islami)



www.daruliftaahlesunnat.net



daruliftaahlesunnat



DaruliftaAhlesunnat



Dar-ul-ifta AhleSunnat



feedback@daruliftaahlesunnat.net